

उभौ मार्गौ

◆ (सं) साध्वी योगिरत्ना, सूरत

अङ्गारः जुनागढदेशस्य राजा । सः
मृगयाप्रियः । तदा तदा
मृगयार्थं गत्वा सः बहून् प्राणिनः मारयति स्म,
स्वस्य लक्ष्यवेधिताविषये सन्तोषम् अनुभवति
स्म च । एवं कदाचित् मृगयायै गतः सः वेगेन
अश्वं चालयन् सहचरेभ्यः पृथक् जातः ।
मृगयायां तेन बहवः शशाः मारिताः । तान् सः
अश्वस्य पुच्छे अबध्नात् । अन्ते श्रान्तः सः
ततः प्रतिप्रस्थितवान् ।

किन्तु प्रतिगमनमार्गः तेन न ज्ञातः । इत-
स्ततः पश्यन् मन्दम् अश्वं चालयन् गच्छन्
आसीत् सः । तावता वृक्षस्य मूले उपविष्टः
ध्यानमग्नः कश्चन संन्यासी तेन दृष्टः । राजा
तत्समीपं गत्वा तं प्रणम्य अवदत् - “आर्य !
राजधानीं प्रति गमनाय मार्गः न ज्ञायते मया ।
अहं मार्गभ्रष्टः अस्मि । कृपया मार्गः
दर्शयताम्” इति ।

संन्यासी अश्वस्य लाङ्गुले बद्धान् शशान्
दृष्ट्वा एव ज्ञातवान् यत् राज्ञः प्रवृत्तिः कीदृशी
स्यात् इति । सः राजानम् अवदत् - “अहं तु
उभौ एव मार्गौ जानामि, न अन्यं कमपि”
इति ।

“तौ कौ मार्गौ ?” - राजा सकुतूहलम्
अपृच्छत् ।

तदा संन्यासी अवदत् - “प्राणिवधकर्ता
नरकं याति, दयाशीलः जनः स्वर्गं विराजते ।
एतौ उभौ एव मार्गौ जानामि अहम् । अन्येषां
मार्गाणां विषये आस्था नास्ति मम” इति ।

एतस्य श्रवणात् राजा लज्जितः अभवत् ।
स्वस्य अविवेकिता तेन अवगता । सः
संन्यासिनः चरणौ गृहीत्वा क्षमाम् अयाचत् ।
‘इतः परम् अहं प्राणिवधं न करिष्यामि’ इति
प्रतिज्ञातं तेन ।

